

—== ఉ ద్వే గా లు ==—

‘పాప’



ఉద్వేగాలంటే నాకు చాల అసహ్యం. ఏమీ కారణంలేకపోయినా ఏడవగలగడం ఒక గొప్ప తనమేమోగాని సంఘమర్యాదకీ, నాగరికతకీ తగినదిమాత్రం కాదు. పెద్దవాళ్లెవరయినా కంట నీరుపెట్టుకుని ఏడిచారంటే నాకు ఊత. నాకేగాదు నాగరికతఅంటే తెలిసినవ్రతీనాడికీని. హరిశ్చంద్రనాటకంలో కూర్చుంటే వేషాలు వేసేవాళ్లు సరిగా ఏడవలేకపోయినా, మనకి అటూ ఇటూ కూర్చున్నవాళ్లు ముక్కులు చీదుకుంటూ, గొంతులు సవరించుకుంటూ కళ్లనీరు తుడుచుకోడం చూసినప్పుడల్లా ‘అరెరే! ఏమిటి మూఢత్వం?’ అనుకుంటాను. పరామర్శకి వెళ్లే పెద్దమనుష్యులంతా తేలికగా కళ్లనీళ్లు తెప్పించుకుని కష్టమంతా తమదయినట్టుగా నటించగలగడం చాలా కష్టమేమో గాని, అది సభ్యత ఎంతమాత్రం కాదని నా నిశ్చితాభిప్రాయం.

నాకు ముప్పయిఏళ్ల క్రిందటి మాట జ్ఞాపకం వస్తోంది. మా చెల్లెలి నప్పడు శేషి అనేవాళ్లం. దానికి అయిదోఏడు, నాకు తొమ్మిది. మా అమ్మమ్మగారి ఇంటిదగ్గర మాకిద్దరికీ బాగా అలవాటు. మా అమ్మ లేకపోయినా ఒకటి రెండువారాలు మా అమ్మమ్మదగ్గర శేషి ఉంటూఉండేది. మా అమ్మ నాన్నా కాళీరామేశ్వరాలు యాత్రవెడుతూ, ఉండగలమనే ధైర్యమీద శేషినీ, నన్ను అమ్మమ్మగారింటిదగ్గర వదలి వెళ్లిపోయారు.

అప్పుడు మా శేషి చాల చలాకిగా ఉండేది. అది అంటే అందరికీ చాల మద్దు. అంతా దాన్నే ఎత్తుకునేవారు. అంచేత నాకు కొంచెం ఈర్ష్యగా ఉండేది. దానిమీద నాకు అధికారం ఉందని నిరూపించుకోదానికి అప్పుడప్పుడు కొంచెం కేకలు వేసేవాడిని. దానికి కోపంవస్తే, ‘రాజిగాలి జతుండను’ అనేది. నేను కొంతసేపు జవాబు చెప్పకుండా కూర్చుంటే దగ్గరగా వచ్చి, ‘ఉంతానులే నన్నెప్పుడూ అల్లాఅనకేం మరి?’ అని సమాధానపడేది.

దానిమాటలు అందరికీ నవ్వువచ్చేవి. ఒకనాడు రాత్రి గదిలోకి ముందు మా అత్తయ్య వెళ్లింది. తరువాత మా మామయ్య వెళ్లాడు. మామయ్య తలుపు దగ్గరగా వేసుకుంటున్నాడు. అప్పుడు మా అమ్మమ్మ పక్కని పడుకున్న శేషి ముఖం అదో మోస్తరుగాపెట్టి అందిగదా, ‘ఛీ! అసయ్యమమ్మ! ఎవరన్నా గదిలో తలుపేనుకు పరుకుంతారేంటి! ఛీ!’ అని. మామయ్య వెంటనే తలుపుతెరిచి పకపక నవ్వి దాన్ని ఎత్తుకొని గదిలోకి తీసుకువెళ్లాడు. మా అత్తయ్య దానికో పాట నేర్పింది.

‘అలంకరించుకోవే కోడలా! అత్తవారింటికి పోవాలి’

అసలుపాట మద్దుగా ఉన్నా లేకపోయినా, మాచెల్లి భాషలో అది రూపాంతరం పొంది ఎంతో మద్దుగా ఉండేది. మేము అమ్మమ్మగారింటిదగ్గర ఉన్నప్పుడు పక్కఇంట్లో ఒక అమ్మాయికి కార్యమయింది. మేమంతా భోజనానికివెళ్ళాము. నాలుగోనాడు ఆ అమ్మాయి అత్తవారింటికి వెళ్లేనాడు మావాళ్లంతా చూడ్డానికివెడుతుంటే, నేను శేషీకూడా వెళ్ళాము. ఆ అమ్మాయి ఒకగదిలో చీరకట్టుకుంటోంది. శేషి ఆడుతూ పాడుతూ అక్కడికివెళ్లి పాడింది.

‘అలంకరించుకోవే కోడలా! అత్తవారింటికి పోవాలి.’

ఆపాట ఆర్థం దానికి ఆసలు తెలియదు. కాని పాపం ఆ అమ్మాయి కళ్లనీరు పెట్టుకుంది.

ఎవరూలేకుండా ఆడుకుంటూ ఉన్నప్పుడల్లా ఈపాటే అది పాడుకుంటూ ఉండేది. గంతులువేస్తో, పువ్వులు కోసుకునేటప్పుడు, మట్టితో ఇళ్లు కట్టుకునేటప్పుడు ఆడేపాట!

‘అలంకరించుకోవే కోడలా! అత్తవారింటికి పోవాలి.’

కాని చివరకి శేషి అత్తవారింటికి పోయేనాటికి ఈపాట దానికి జ్ఞాపకంలేదు.

శేషి అమ్మకోసం బెంగపెట్టుకున్నా అభిమానంచేత పయికిచెప్పేదికాదు. ఒకనాడు నేను అన్నాను ‘శేషి అమ్మకోసం బెంగపెట్టుకుందోయి’ అని.

దానికి రోపం వచ్చింది, ‘ఎదవా! నువ్వే బెంగత్తుకున్నావు’ అని ఏడుపు మొదలుపెట్టింది. ఆనాడే మొదలు దానికి జ్వరం. అది ఓపిక ఉన్నంతవరకూ తిని, తిరగడంమాత్రం మానలేదు. ఆరోజునుంచీ అది ఎవరితోటీ ఆటే మాట్లాడేదికాదు.

ఒకనాడు అది మట్టితో ఇల్లుకడుతూ తనలోతను అనుకుంటోంది, ‘ఇది అమ్మకీ, ఇది నాన్నకీ, ఇది నాకూ, ఇది అన్నయ్యకీ, చీ! ఇది అన్నయ్యకి లేదు. నన్ను బెంగత్తుకున్నానన్నాడు, నేను బెంగత్తుకున్నా నేంతి?’

దాని కళ్లలోకి ఏడుపు వచ్చేసింది. వెంటనే లేచి, కాలితో ఆ ఇల్లు తన్నిపాళేసి గొంతుఎత్తి పాడింది, ‘అలంకరించుకోవే కోడలా, అత్తవారింటికి పోవాలి.’

కాని ఏడుపాగలేదు. కళ్లు సులుపుకుంటూ వెనక్కి తిరిగిలే నేను కనబడ్డాను. మళ్ళీ అభిమానపడి, ‘అలంకరించుకోవే కోడలా...’ శక్తికొలదీ గొంతుఎత్తి పాడింది.

‘అన్నయ్య! మనం మనూరెల్లిపోతాం కదూ?’

‘అమ్మ, నాన్న వచ్చాకాను’, అన్నాను నేను.

‘వచ్చాకేలే’ అంది.

మరునాడు అది మంచంమీదనుంచి లేవలేదు. మా అమ్మమ్మ చాల భయపడింది. నిద్రలో అప్పు డప్పుడు పలవరింతులు. మా నాన్నకి తంతి ఇచ్చారు.

రెండు రోజులు శేషి కళ్లువిప్పలేదు. మూడవనాడు మధ్యాహ్నం కొంచెం తెలివివచ్చి నాలుగు ప్రక్కలా కలియచూసింది. తను అనుకున్నదేదో కనబడనట్టుగా ఊపిరివిడిచి మళ్ళీ పడుకుంది. మా అమ్మమ్మ దగ్గరగావెళ్లి, ‘ఎల్లా ఉండమ్మా?’ అంది.

‘మావూరే బాగుంతుంది మీవురుకంటే’ అంది శేషి.

‘అమ్మ వస్తుంది, బెంగపెట్టుకోకే తల్లీ! నీకు ఎంచక్కా ఎన్నో తెస్తాడు నాన్న. అన్నయ్య కొక్కటి ఇవ్వకేం?’

‘మా అమ్మ వచ్చేకానూ మా వూరెల్లిపోతాం గాదూ?’

‘అల్లాగే తల్లి!’

‘అన్నయ్యే బెంగత్తుకున్నాయి. నేను బెంగత్తుకోలేదు.’

‘అవునమ్మా! నువ్వు బంగారుతల్లివి.’

ఇంతలో మాఅమ్మ తలుపు తెరుచుకొని ఒక గాలివానలా వచ్చిపడింది. కేషి మాఅమ్మ భుజంమీదికి ఒక్క ఎగురు ఎగిరింది. ఇద్దరూ చాలానేపు మాట్లాడలేకుండా ఏడిచారు.

‘నాతల్లి నొక్కొత్తినీ వదలి వెళ్లిపోయానమ్మా! నాతల్లిని’, అంది మాఅమ్మ కళ్లనీళ్లు తుడుచుకుంటూ.

కేషి వెక్కివెక్కి ఏడుస్తూ ‘అన్నయ్య నన్ను బెంగత్తుకున్నావన్నాయి’ అంది.

‘కొడదాంలే ఆమ్మ, అన్నయ్యని’ ఆని సముదాయించింది మా అమ్మ.

నాకు మాఅమ్మమీద చాలాకోపం వచ్చింది. మాకేషి ఏడిచిందంటే చిన్నపిల్ల, మాఅమ్మ ఎందుకు ఏడవాలి? అయినా నేనుమాత్రం బెంగట్టుకోలేదా?

మా అమ్మ బుజగించినప్పుడు నాకూ ఏడుపు వచ్చింది! మాకేషి మాత్రం ఆనాడే నుఖంగా పాడింది, ‘అలంకరించుకోనే కోడలా! అత్తవారింటికి పోవాలి.’

వెళ్లిఅయిన తరువాత మాకేషి కేషు అయింది. బావ అల్లాగే పిలిచేవాడు దాన్ని. దాని అదృష్టం మంచి కుటుంబంలో పడడమే కాదు, మంచి మొగుడుకూడా దొరికాడు.

మాబావ ఆవేశ ఇంట్లాండు వడతాడు బారిష్టరు పరీక్షకి. కాని బారిష్టరంటే అప్పటికీ, ఇప్పటికీ మా కేషుకి ఏమిటో తెలియదు. ఆడేదో ఉద్యోగమనుకునేది.

నేనూ, మాబావా గదిలో కూర్చున్నాం. గబుక్కుని తలుపులోనుకుని ‘నల్లవాడే గొల్లపిల్లవాడే’ అంటూ పాడుకుంటూ వచ్చింది. బావ గదిలో ఉన్నట్టుగా ఆది ఎరగదు. అందువల్ల వెంటనే నాలిక్కరుచుకుని పాట మానివేసింది. మాబావ అన్నాడు ‘అబ్బా! ఎంత భయం నటిస్తున్నావు?’

‘అయితే పోనీయండి, మానివెయ్యనే వెయ్యను.’

మళ్ళీ పాడింది ‘నల్లవాడే గొల్లపిల్లవాడే.’

బావ పకపకమని నవ్వాడు. అందుకు కారణం ఉందికూడా. బావ నల్లగా ఉంటాడు. నాకూ నవ్వు వచ్చింది. కేషు సిగ్గువచ్చి ముఖం తిప్పకుని వెళ్లిపోయింది.

మేం సావిడిలోనుంచి భోజనాలకి పోతూఉంటే ప్రక్కగదిలో మళ్ళీ అదేపాట, నెమ్మదిగా తనలో తను పాడుకుంటాను. నేను తలుపు లొయ్యబోయాను. కాని మాబావ నా చెయ్యిపట్టుకు ఆపి కొంత నేపు విన్నాడు.

భోజనాలు అంతా సావిడిలో కూర్చున్నాం. బావ మంచంమీద వెళ్లిల పడుకున్నాడు. మా అందరి ముఖాలూ దీనంగా ఉన్నాయి. బావ వెళ్లిపోతాడు ఆవేశ. మళ్ళీ ఎన్నాళ్ళో.

ఒకకుర్చీలో బావకి కనబడకుండా కూర్చుని తమలపాకులికి ఈ నెలతీస్తోంది కేషి, పాడుకుంటోంది.

‘నల్లవాడే గొల్లపిల్లవాడే.’

బావ తడకదిక్షతో వింటున్నాడు. కాని తను ఆపాట పాడుతున్నట్టుగా అది ఎరగదు. కళ్లు దీనంగా ఆలోచిస్తున్నాయి. పెదవులు ఏడవడానికి సంకోచిస్తున్నాయి. ఊర్పుతో ముక్కు కొంచెంగా అదురుతోంది.

ఇంతలో మా చిన్నతమ్ముడందుకున్నాడు, 'నల్లవాడే గొల్లపిల్లవాడే.'

శేషుకి అప్పటికి తెలిసింది తనాపాట పాడుతున్నట్టుగా. వెంటనే ముఖం ఎత్తిచూసింది ఎవరన్నా కనిపెడుతున్నాగా అన్నట్టు. మా తమ్ముణ్ణి దగ్గరగాపిలిచి ప్రోత్సహించింది,

'పాడరా తమ్ముడా'

'నువ్వే పాడరాదు? సరదాగాఉంటే. ఇందాకటినుంచీ పాడుతున్నావుగా!' అన్నాడు బావ.

శేషు లేచి తమలపాకులు బావచేతికి ఇచ్చి చిరునవ్వు నవ్వుకుంటూ వెళ్ళిపోయింది లోపలికి.

బావ, నేను, ఊళ్లో చుట్టాలని చూడానికి వెళ్ళి మూడుగంటలకి ఇంటికి తిరిగివచ్చాం. శేషుగొంతు గట్టిగా వినబడుతోంది, 'నల్లవాడే గొల్ల పిల్లవాడే'.

గొంతుక సాఫీగాలేదు. గట్టిగా పాడినకొద్దీ కొంత జంకుతోంది, రాబోయే కన్నీటితో ఆమె దెబ్బలాడుతోందా అనిపించింది. బావ గదిగుమ్మలలోకి వెళ్ళి నిలబడ్డాడు. ఆమెకళ్ళలో నీళ్లు తుడుచుకోడానికి సావకాశంలేకపోయింది. చర్రనలేచి లోపలికి పారిపోయింది.

మాబావ ఎంతో సానుభూతితో చిరునవ్వు నవ్వుబోతూ కొంతనేత్ర అల్లా నిలబడ్డాడు.

నేనూ, శేషూ బావని సాగనంపడానికి స్టేషనుకివెళ్ళాం. రైలు రావడానికి ఇంకా ఒక పావుగంట వ్యవధి ఉంది. ఎవరమూ ఏమీ మాట్లాడకుండా నిలబడ్డాం.

బావేఅన్నాడు చివరకి, 'నేనింకో పావుగంటలో రైలులో ఉంటాను.'

'మీతాళంచెవులో పాపం?' అంది శేషు. బావ జేబు తడుముకొని 'ఓహూ! నువ్వు తీకావా ఏమిటి?' అన్నాడు.

'ఇదీ బాగానేవుంది, నేనేం ఎరగుదును?'

కాని అదే తీసినట్టుగా చెప్పడంలోనే తెలిసిపోయింది. బావ రెట్టించి అడగలేదు.

రైలువచ్చి అగింది. సామాను రైలులోఎక్కింది.

శేషునిచూస్తే నాకు గుండెలు దడదడ కొట్టుకున్నాయి. కొంచెం ముఖం కిందికి వంచింది. పెదవులు సగం విప్పిఉన్నాయి. నేలిగోటితో మునిపంటిని నొక్కతూ నిలబడింది. కళ్ళలో నీటిబిందువులు ఇంక చెక్కులమీదికి జారడమే తరవాయి. తాటిని తుడుచుకుంటే తనుఏడుస్తా ఉన్నట్టు అందరికీ తెలిసిపోతుందని అల్లాగే నిలబడిఉంది.

బావ దగ్గరగా వెళ్ళాడు. శేషు తల ఎత్తలేదు.

'వెడుతున్నాను' అన్నాడు.

శేషు తాళంచెవులగుత్తి బావచేతిలో పెట్టింది. బావ ఆ చేతిని తనచేతిలోకి తీసుకున్నాడు.

'ఛీ! ఏడవకు. ఎందుకు ఏడుస్తావు?' అన్నాడు.

శేషు లేదన్నట్టు తల ఊపిందిగాని కన్నీటిని తుడుచుకోలేదు.

“ ఇదిగో ఇల్లాచూడు. నే వెళ్లిరానా?”

శేషు సరేనన్నట్టు తలఊపింది. బావ శేషువీపుమీద ఒకసారి నిమిరి ఒక నిట్టూర్పు విడిచి రైలు ఎక్కాడు.

ఇంక మా శేషుకి అభిమానమంతా పోయి ముఖమెత్తి రైలువైపుచూస్తో మనసారా ఏడిచింది. ఎవరన్నా చూస్తే ఏమనుకుంటారు? నేను ఊరుకో బెట్టడానికి వీలేనిపరిస్థితి అది. అసలు అటువంటి పరిస్థితులంటేనే నా కనహ్యం. ముఖం చిటిచి, మా శేషుని ఊరుకోబెట్టే బాధ్యత ప్రకృతికి వదలివేసి, ఇంకో పక్కకి తిరిగిచూస్తో నిలబడ్డాను.



శేషు తరవాత శేషప్ప అయింది. ఈలోగా చాలామార్పులు జరిగాయి. శేషప్ప అదృష్టం తలకిందు అయింది. మా బావ చాలా చిన్నవయస్సులోనే పోయాడు. ఆమెకు ఒక అడపిల్ల. డబ్బుకి లోటులేదు. మా బావ ఆట్టే సంపాదించేదాకా బతక్కపోయినా అసలు వాళ్ళనీతిగతులు మంచివి. బావ పోయిన తరవాత శేషప్ప మాదగ్గరే ఉంటూవచ్చింది. మా మేనకోడలికి ఒకమంచి సంబంధంచూసి పెళ్లిచేశాం. కుట్టవోడు బి. ఎ. ప్యాసయ్యాడు. సీతిగతులు చెప్పకోతగ్గవి కాకపోయినా లోటులేని సందర్భం. కార్యంకూడా అయిపోయింది. అతను బి. ఎల్. చదివే ఉద్దేశ్యంతో కాపరం మద్రాసులో పెట్టదలచుకున్నాడు. ఇంకోకవారం రోజులికి అతను మద్రాసు వెడతాడనగా నేను స్వయంగా అతన్ని మాయంటికి తీసుకొచ్చాను.

మా ఊరివారందరికీ పదోసారి శేషప్ప తన అల్లుణ్ణి చూపించి అంటూవచ్చింది, ‘మా అల్లుడండీ మద్రాసులో కలత్రీ చదవడానికి వెడుతున్నాడు’—బి. ఎ. అయినతరవాత ఏది చదివినా కలత్రీ అనే దాని నమ్మకం. అల్లుడు తనలో తను నవ్వుకుని ఊరుకునేవాడు.

నేనుమాత్రం మందలిస్తూ అన్నాను, ‘ఒసే, కలత్రీ ఏమిటి? అదంత తేరగా ఉండనుకుంటున్నావా?’ అల్లుణ్ణిగురించి అంత తెలిసిపోయేటట్టు గొప్ప చెప్పకోవడం సభ్యతకాదని నా భయమేమో!

‘ఆరి నీయమ్మా కడుపు బంగారంగానూ, మరి నాకా పరీక్షలు ఏవో తెలియవురా’. మా శేషప్ప మాత్రం పకపకనవ్వింది.

కూతుర్ని దగ్గరగా తీసుకుని బుజ్జగిస్తూ అంది, ‘మాతల్లి ఏం కష్టపడుతుందో చెన్నపట్టణంలో. మాటాతెలియదు మంత్రీ తెలియదు గావును’

అల్లుడి ఎదుట కూతుర్ని అల్లా బుజ్జగించడం నాకు ఎందుకో నచ్చలేదు. ‘మరేం ఘరవాలేదు. నీకుమల్లే పెరిబాగుర్ది కాదుఅది’ అన్నాను.

‘ఆరి నీ యమ్మా కడుపు బంగారంగానూ, దానికేం తెలుసురా పాపం’

తను వెదదని, పైకి ఏడవమాడడనే సంగతి దానికి కొంతవరకూ తెలుసును. ఆ వారం రోజులోనూ చాటుగా ఎన్నోసార్లు కళ్ళుతుడుచుకోడం నేను చూశాను. కాని అల్లుడుచూస్తే అమర్యాద అని నా అనుమానం. ఆమె ఏడుపు నటన కాదని నాకు తెలిసినా నాగరికత వాంఛించే ఇతరులవదట అది వెకలితనంగా, నటనగా అగుపడిపోతుండేమోనని నాభయం. శేషప్ప చివరదాకా తననికూడా అల్లుడు మద్రాసు రమ్మంటా డేమోనని మహా ఆశపడింది.

వెళ్లినాడు మేమంతా భోజనాలు ఆయాక సావిడిలో కూర్చున్నాము. అల్లుడు పత్రిక చదువు తున్నాడు కుర్చీలో కూర్చుని.

‘ఏమాయి! మద్రాసులో ఏవో రోడ్లమీద నడిచే బల్ల ఉంటాయట గాదూ?’ అంది అల్లుణ్ణి ఉద్దేశించి.

‘ట్రాములా అండి’ అన్నాడు అల్లుడు.

‘రోడ్లమీదయితే ఎల్లా ఎక్కడెక్కడవి?’

‘వెళ్ళిచూస్తేగాని అర్థంకాదు’ అన్నాను నేను.

‘పోనీ నేనూ వెడతాను.’ అల్లుడుమాత్రం వినబడనట్టు పత్రిక చదువుతున్నాడు.

అల్లుడికి వినబడకుండా నేను మందలించబోయాను.

‘అటువంటి ఉద్దేశ్యాలు మనసులోఉన్నా వైకి తేలిపోవడం మంచిదిగాదు.’

‘ఆరి నీయమ్మకడుపు బంగారంగానూ, ఇందులో తప్పేమి ఉందిరా?’

మా మేనకోడలు గదిలోకి రాబోయి మొగుణ్ణిచూసి మళ్ళీ వెనక్కి వెళ్లిపోబోయింది.

‘రా అమ్మా! ఇల్లావచ్చి కూర్చోవచ్చు’. అది వచ్చి శేషప్పకక్కని కూర్చుంది.

‘మాతల్లి వెళ్లిపోతుంది దీవేళ’ ఒక్కసారి ముక్కు వైకి ఎగపిల్చుకుంది. కళ్ళలో నలకపడ్డట్టు నటించి కళ్ళు తుడుచుకుంది.

‘మళ్ళీ శలవుల్లో తప్పకుండా వచ్చేయ్యండి’ అంది అల్లుణ్ణి ఉద్దేశించి.

‘అల్లాగేలేండి’ అన్నాడు అల్లుడు పత్రిక చదువుతోనే.

శేషప్పకళ్ళు ఈసారి నీళ్ళతో నిండిపోయాయి. మేము ఏమీ అనుకోకుండా ఉంటే భారమని ఏడిచేస్తే. అల్లుడిముఖానికి పత్రిక అడుఉంది. శేషప్పముఖం పక్కకి తిప్పకుని కళ్ళు తుడుచుకుంది. ‘‘పేపరు విశేషాలేమిటోయి?’’ అంది. ఆనవసరపు ప్రశ్న!

కొంగు పరుచుకుని ఆవతలి పక్కకి తిరిగి పడుకుంది. ఈ సారి అది ఎంతదాచుకోడానికి ప్రయత్నించి నా దుఃఖం కాగలేదు. అలా పడుకుని ఉండగా ఆమెకు ఎప్పుడు నిద్రపట్టిందో తెలియదు. నేను ఉన్నంత సేపూ అది ఏడుస్తూఉండనే అనుకున్నాను. రైలువేళదాకా అది అల్లాగే నిద్రపోయింది.

నేను లేపాను. ‘ఆరి నీ యమ్మకడుపు బంగారంగానూ’ అంటూ కళ్ళు నలుపుకుంటూ లేచింది. రైలు వేళయిందని చెప్పాను. ఆమాట కొంతసేపటివరకూ దానికి అర్థంకాలేదు.

బండివచ్చింది. సామానంతా బండిలో పెట్టుకున్నాడు బండివాడు. అల్లుడువెళ్లి ఆవతల బండిదగ్గర నిలబడ్డాడు. మా మేనకోడలు అడుగులో అడుగు వేసుకుంటూ తల్లిదగ్గరకు వచ్చింది.

‘అయ్యో! తల్లీ. వెళ్లిపోతున్నావా అమ్మా!’

శేషప్ప బారుమంది. అల్లుడు ఎదురుగా ఉన్నాడన్న సంగతి వూర్తిగా మరిచిపోయింది. వెళ్ళి వెళ్ళి చిన్నపిల్లా ఏడిచింది. ఇంకరైలువేళ దాటిపోతుందని అల్లుడు తొందర పెట్టినవీదట కూతుర్ని రైలులో ఎక్కనిచ్చింది. బండివెళ్లిపోయినా అది ఏడుపుమాత్రం మానలేదు.

అయితే అప్పుడప్పుడు నాకో ప్రశ్న వస్తూ ఉంటుంది. మనసులో విచారాన్నంతనీ వైకి వదలి వెయ్యడం తప్పా? దానికి నా మనసులో ఒకటే సమాధానం. తప్పకపోయినా సభ్యతకాదు. అయితే అటువంటి పరిస్థితుల్లో నేను ఏం చెయ్యాలి? దానికి మాత్రం నా మనసులో సమాధానంలేదు.

